

ہزارہ ٹاؤن، کونٹہ میں مسلح دہشت گردی فرقہ وارانہ فسادات کی سازش ہے، رابطہ کمیٹی

عوام پر امن رہ کر فرقہ وارانہ فساد کی سازش کو ناکام بنا دیں

کراچی:۔۔ 6 مئی 2011ء

متحدہ قومی موومنٹ کی رابطہ کمیٹی نے کونٹہ کے علاقے ہزارہ ٹاؤن میں مسلح دہشت گردی کی سخت ترین الفاظ میں مذمت کی ہے اور دہشت گردوں کے حملے میں درجنوں افراد کے ہلاک و زخمی ہونے پر گہرے دکھ اور افسوس کا اظہار کیا ہے۔ ایک بیان میں رابطہ کمیٹی نے کہا کہ ہزارہ ٹاؤن، کونٹہ میں مسلح دہشت گردی، شہر میں فرقہ وارانہ فسادات کی آگ بھڑکانے کی گھناؤنی سازش ہے اور جو عناصر بزدلانہ اور گھناؤنی کارروائی میں ملوث ہیں وہ دین اسلام اور انسانیت کے کھلے دشمن ہیں۔ رابطہ کمیٹی نے کہا کہ مسلح دہشت گردوں کی جانب سے بے گناہ شہریوں کو نشانہ بنا کر مخصوص طبقہ فکر کے پر امن عوام کو مشتعل کرنے کی سازش کی جا رہی ہے جس کی جتنی مذمت کی جائے کم ہے۔ رابطہ کمیٹی نے عوام سے اپیل کی کہ وہ دہشت گردی کے واقعہ پر صبر و تحمل کا مظاہرہ کریں اور پر امن رہ کر شہر میں فرقہ وارانہ فسادات کی سازش کو ناکام بنا دیں۔ رابطہ کمیٹی نے صدر آصف علی زرداری، وزیراعظم یوسف رضا گیلانی اور وفاقی وزیر داخلہ رحمان ملک سے مطالبہ کیا کہ ہزارہ ٹاؤن کونٹہ میں دہشت گردی کا فوری نوٹس لیا جائے، فرقہ وارانہ فسادات کی سازش کو ناکام بنانے کیلئے مؤثر اقدامات کیے جائیں اور سفاک قاتلوں کو گرفتار کر کے عبرتناک سزا دی جائے۔ رابطہ کمیٹی نے مسلح دہشت گردی کے واقعہ میں جاں بحق ہونے والے افراد کے سوگوار لواحقین سے دلی تعزیت کا اظہار کیا اور زخمیوں کی جلد و مکمل صحت یابی کیلئے دعا بھی کی۔

چاکیواڑہ جھٹ پٹ مارکیٹ پر بم دھماکہ کا فوری نوٹس لیا جائے، رابطہ کمیٹی

واقع میں ملوث دہشت گرد عناصر اور ان کے سرپرستوں کو فی الفور گرفتار کر کے قانون کے مطابق سخت سے سخت سزا دی جائے

کراچی:۔۔ 6 مئی 2011ء

متحدہ قومی موومنٹ کی رابطہ کمیٹی نے چاکیواڑہ میں جھٹ پٹ مارکیٹ پر بم دھماکہ کے نتیجے میں متعدد افراد کے ہلاک و زخمی ہونے کے واقعہ پر شدید الفاظ میں مذمت کا اظہار کیا ہے اور واقعہ کو کھلی دہشت گردی قرار دیا ہے۔ ایک بیان میں رابطہ کمیٹی نے کہا ہے کہ ملک دشمن اور امن دشمن عناصر اپنے مذموم مقاصد کیلئے معصوم انسانوں کا خون بہا رہے ہیں وہ مسلمان تو کجا انسان کہلانے کے بھی مستحق نہیں ہیں۔ رابطہ کمیٹی نے گورنر سندھ ڈاکٹر عشرت العباد خان، وزیر اعلیٰ سندھ سید قائم علی شاہ سے مطالبہ کیا ہے کہ چاکیواڑہ جھٹ پٹ مارکیٹ پر دھماکہ کا فوری نوٹس لیا جائے اور واقعہ میں ملوث دہشت گرد عناصر اور ان کے سرپرستوں کو فی الفور گرفتار کر کے قانون کے مطابق سخت سے سخت سزا دی جائے۔ انہوں نے واقع میں ہلاک ہونے والے افراد کے سوگواران لواحقین سے دلی تعزیت کا اظہار کرتے ہوئے مرحومین کی مغفرت اور سوگواران کیلئے صبر جمیل کی دعا کی۔ رابطہ کمیٹی نے زخمیوں کیلئے جلد و مکمل صحت یابی کیلئے دعا بھی کی ہے۔

بجلی کی قیمتوں میں 2 فیصد اضافہ فی الفور واپس لیا جائے، حق پرست ارکان سینیٹ

کراچی:۔۔ 6 مئی 2011ء

متحدہ قومی موومنٹ کے حق پرست ارکان سینیٹ نے وزارت پانی و بجلی کی جانب سے بجلی کی قیمتوں میں 2 فیصد اضافہ کی سخت ترین الفاظ میں مذمت کی ہے اور اس اضافہ کو عوام دشمن پالیسیوں کا تسلسل اور ظالمانہ اقدام قرار دیا ہے۔ اپنے مشترکہ بیان میں انہوں نے کہا کہ کراچی سمیت ملک بھر کے عوام کو بجلی کی غیر اعلانیہ اور طویل دورانیے کی لوڈ شیڈنگ کا سامنا ہے جس کے باعث نہ صرف عوام کے روزمرہ کے معمولات زندگی بری طرح سے متاثر ہو رہے ہیں بلکہ ملک کی صنعتیں، فیکٹریاں اور چھوٹے کارخانوں سمیت ہر شعبہ بد حالی کا شکار ہو چکا ہے جبکہ دوسری جانب حکومت نے بجلی کی تقسیم کار کمپنیوں کو کھلی چھوٹ دے رکھی ہے اور ان کی جانب سے بجلی کی تسلسل کے ساتھ فراہمی کیلئے بھی کوئی اقدامات بروئے کار نہیں لائے جا رہے ہیں جس کی جتنی بھی مذمت کی جائے وہ کم ہے۔ انہوں نے کہا کہ ایسی صورتحال میں بجلی کی قیمتوں میں اضافہ کرنا انتہائی غیر منطقی اقدام ہے اور ملک بھر کے عوام کی مشکلات اور پریشانیوں میں اضافے کے علاوہ انہیں مزید ذہنی اذیت اور کرب میں مبتلا کرنے کے مترادف ہے۔ حق پرست ارکان سینیٹ نے صدر مملکت آصف علی زرداری اور وزیراعظم یوسف رضا گیلانی سے مطالبہ کیا کہ بجلی کی قیمتوں میں 2 فیصد اضافہ فی الفور واپس لیا جائے اور غریب عوام دشمن پالیسیوں کا تسلسل فی الفور بند کیا جائے۔

ایم کیو ایم پی آئی بی سیکٹر کے کارکن محمد ادریس کے انتقال پر جناب الطاف حسین کا اظہار افسوس

لندن۔۔۔6 مئی 2011ء

متحدہ قومی موومنٹ کے قائد جناب الطاف حسین نے ایم کیو ایم پی آئی بی سیکٹر یونٹ 58 کارکن محمد ادریس کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے مرحوم کے تمام سوگوار لو احقین سے دلی تعزیت کرتے ہوئے انہیں صبر کی تلقین کی اور کہا کہ دکھ کی اس گھڑی میں مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ جناب الطاف حسین نے دعا کی کہ اللہ تعالیٰ مرحوم کو اپنی جو رحمت میں اعلیٰ مقام عطا فرمائے اور سوگواران کو صبر جمیل کی توفیق دے۔ (آمین)

ایم کیو ایم لاہور زون عزیز بھٹی ٹاؤن کمیٹی کے رکن اصغر خان کے انتقال پر الطاف حسین کا اظہار افسوس

لندن۔۔۔6 مئی 2011ء

متحدہ قومی موومنٹ کے قائد جناب الطاف حسین نے ایم کیو ایم لاہور زون عزیز بھٹی ٹاؤن کی کمیٹی کے رکن اصغر خان کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں جناب الطاف حسین نے مرحوم کے سوگوار لو احقین سے دلی تعزیت و ہمدردی کا اظہار کرتے ہوئے کہا کہ مجھ سمیت ایم کیو ایم کے تمام کارکنان آپ کے غم میں برابر کے شریک ہیں۔ انہوں نے دعا کی کہ اللہ تعالیٰ مرحوم کو جنت الفردوس میں اعلیٰ مقام عطا فرمائے اور سوگواران کو صبر جمیل عطا کرے۔ (آمین)

عزیز بھٹی ٹاؤن کی کمیٹی کے رکن اصغر خان کے انتقال پر رابطہ کمیٹی کا اظہار تعزیت

کراچی۔۔۔6 مئی 2011ء

متحدہ قومی موومنٹ کی رابطہ کمیٹی نے ایم کیو ایم لاہور زون عزیز بھٹی ٹاؤن کی کمیٹی کے رکن اصغر خان کے انتقال پر گہرے دکھ اور افسوس کا اظہار کیا ہے۔ ایک تعزیتی بیان میں رابطہ کمیٹی نے مرحوم کے تمام سوگوار لو احقین سے دلی تعزیت و ہمدردی کا اظہار کرتے ہوئے انہیں صبر کی تلقین کی۔ رابطہ کمیٹی نے دعا کی کہ اللہ تعالیٰ مرحوم کو اپنی جو رحمت میں اعلیٰ مقام عطا فرمائے اور سوگواران کو یہ صدمہ برداشت کرنے کا حوصلہ عطا کرے (آمین)

ایم کیو ایم کی حمایت یافتہ wasa (واسا) سٹاف یونین کو الیکشن میں شاندار کامیابی پر ایم کیو ایم کی طرف سے مبارکباد۔

راولپنڈی۔۔۔۔۔۔۔6 مئی 2011ء

متحدہ قومی موومنٹ راولپنڈی زون کے انچارج زاہد ملک نے ایم کیو ایم کی حمایت یافتہ wasa (واسا) سٹاف یونین کے عہدیداران صدر چوہدری ظفر، نائب صدر مظہر حسین کھوکھر، جنرل سیکرٹری راجہ فیصل عباس کو الیکشن میں شاندار کامیابی پر ایم کیو ایم کی طرف سے مبارکباد پیش کی ہے۔ انہوں نے اپنے مبارک باد کے پیغام میں امید ظاہر کی کہ واسا سٹاف یونین اپنے محکمے کے تمام لوگوں کی بلا امتیاز عہدہ، رنگ و نسل خدمت کو اپنا شعار بنائے گی۔

متحدہ قومی موومنٹ زونل آفس راولپنڈی میں صوبائی تنظیمی کمیٹی کا خصوصی اجلاس، آزاد کشمیر کے الیکشن کے حوالے سے

تمام تیاریوں کے حوالے سے تفصیلی جائزہ لیا گیا، راولپنڈی زون کے ممبر متین خان کی سربراہی میں چار رکنی خصوصی کمیٹی قائم کر دی گئی

راولپنڈی۔۔۔۔۔06 مئی 2011

متحدہ قومی موومنٹ زونل آفس راولپنڈی میں صوبائی تنظیمی کمیٹی کا خصوصی اجلاس منعقد ہوا جس میں آزاد کشمیر کے الیکشن کی تیاریوں کے حوالے سے بات کی گئی، جمعہ کے روز ہونے والے اجلاس میں صوبائی تنظیمی کمیٹی کے اراکین، ارشاد ظفر، عابد زیدی، مرکزی الیکشن سیل کے رکن فیروز خانزادہ، زونل انچارج زاہد ملک، اراکین زونل کمیٹی اور آزاد کشمیر کے وزیر سیاحت، آثار قدیمہ و ثقافت محمد طاہر کھوکھر نے شرکت کی۔ آزاد کشمیر کے الیکشن کے حوالے سے تمام تیاریوں کے حوالے سے تفصیلی جائزہ لیا گیا۔ دریں شاں اس موقع پر آزاد کشمیر کے الیکشن کے لئے راولپنڈی زون کے ممبر متین خان کی سربراہی میں چار رکنی خصوصی کمیٹی قائم کر دی گئی، کمیٹی کے دیگر اراکین میں ایم کیو ایم راولپنڈی زون کے سیکریٹری اطلاعات گل اخلاق حسین ایڈووکیٹ، ضلع راولپنڈی کے انچارج ورکن زونل کمیٹی ذولفقار راجپوت اور ضلع اسلام آباد کے انچارج ورکن زونل کمیٹی کے ممبر شہاب امیر شامل ہیں۔

قائد تحریک جناب الطاف حسین 63 سالوں سے رائج ملک میں فرسودہ جاگیردارانہ اور وڈیرانہ نظام کیخلاف ہیں اور ملک کے غریب و متوسط طبقے کی عوام کو ان جاگیرداروں اور وڈیریوں کے چنگل سے نجات دلانا چاہتے ہیں۔ صوبائی تنظیمی کمیٹی کے رکن ارشاد ظفیر کی راولپنڈی زونل دفتر وکلاء و فند سے گفتگو

راولپنڈی۔۔۔۔۔ 06 مئی 2011

قائد تحریک جناب الطاف حسین 63 سالوں سے رائج ملک میں فرسودہ جاگیردارانہ اور وڈیرانہ نظام کیخلاف ہیں اور ملک کے غریب و متوسط طبقے کی عوام کو ان جاگیرداروں اور وڈیریوں کے چنگل سے نجات دلانا چاہتے ہیں، ملک اس وقت تک ترقی نہیں کر سکتا جب تک ملک سے فرسودہ جاگیردارانہ اور وڈیرانہ نظام کا ختم نہیں ہو جاتا، ان خیالات کا اظہار صوبائی تنظیمی کمیٹی کے رکن ارشاد ظفیر نے راولپنڈی زونل دفتر میں ایم کیو ایم میں شامل ہونے والے وکلاء کے وفد سے گفتگو کرتے ہوئے کیا، اس وفد میں حال ہی میں ایم کیو ایم میں شامل ہونے والے اسلام آباد بار کے نائب صدر اسماعیل بلوچ سمیت وکلاء کی بڑی تعداد موجود تھی، وکلاء کے وفد نے کہا کہ الطاف حسین کے نظریہ حق پرستی اور فکر و فلسفے نے غریب و متوسط طبقے کی عوام میں دکھی انسانیت کے جذبے کو متعارف کرایا جس سے متاثر ہو کر ہم نے ایم کیو ایم میں شمولیت اختیار کی، یہ انتہائی خوش آئند بات ہے کہ قائد تحریک جناب الطاف حسین سیاست برائے خدمت کے عمل نے ملک بھر کے عوام میں مثبت سوچ و فکر کو جنم دیا ہے اور لوگ جوق در جوق ایم کیو ایم میں شامل ہو کر غریب و متوسط طبقے کے حقوق کی جدوجہد میں عملی کردار ادا کر رہے ہیں۔ انہوں نے کہا کہ انشاء اللہ وہ دن دور نہیں جب ملک بھر سے دو فیصد مراعات یافتہ طبقے کا ہمیشہ ہمیشہ کیلئے خاتمہ ہوگا اور قائد تحریک جناب الطاف حسین کی قیادت میں ملک میں غریب و مظلوم عوام کی حکمرانی قائم ہوگی۔ اس موقع پر صوبائی تنظیمی کمیٹی کے رکن عابد زیدی، مرکزی الیکشن سیکل کے رکن فیروز خان زادہ، زونل انچارج زاہد ملک بھی موجود تھے، صوبائی تنظیمی کمیٹی کے اراکین نے اسلام آباد بار کے نائب صدر اسماعیل بلوچ سمیت تمام وکلاء کا ایم کیو ایم میں شمولیت اختیار کرنے پر انہیں مبارکباد بھی پیش کی۔

